

## DEĊIŻJONI TAL-KUNSILL (PESK) 2022/452

tat-18 ta' Marzu 2022

**li temenda d-Deċiżjoni 2014/486/PESK dwar il-Missjoni ta' Konsulenza tal-Unjoni Ewropea għar-Riforma tas-Settur tas-Sigurtà Ċivili fl-Ukrajna (EUAM Ukraine)**

IL-KUNSILL TAL-UNJONI EWROPEA,

Wara li kkunsidra t-Trattat dwar l-Unjoni Ewropea, u b'mod partikolari l-Artikoli 42(4) u 43(2) tiegħu,

Wara li kkunsidra l-proposta mir-Rappreżentant Għoli tal-Unjoni għall-Affarijiet Barranin u l-Politika ta' Sigurtà,

Billi:

- (1) Fit-22 ta' Lulju 2014, il-Kunsill adotta d-Deċiżjoni 2014/486/PESK <sup>(1)</sup>, dwar il-Missjoni ta' Konsulenza tal-Unjoni Ewropea għar-Riforma tas-Settur tas-Sigurtà Ċivili fl-Ukrajna (EUAM Ukraine).
- (2) Fit-23 ta' Frar 2022 il-Federazzjoni Russa nediet aggressjoni militari mhux provokata u mhux ġustifikata kontra l-Ukrajna, li l-Kunsill Ewropew ikkundanna bl-aktar mod qawwi possibbli fil-konklużjonijiet tiegħu tal-24 ta' Frar 2022.
- (3) Din l-aggressjoni militari mill-Federazzjoni Russa rriżultat b'mod partikolari fi fluss ta' refuġjati li harbu mill-Ukrajna lejn it-territorju ta' Stati Membri ġirien.
- (4) L-EUAM Ukraine ma tistax tibqa' timplimenta bis-shih il-mandat tagħha fit-territorju tal-Ukrajna.
- (5) Sakemm ikunu prevalenti ċ-ċirkostanzi attwali fil-Ukrajna, jenhtieg li l-EUAM Ukraine tipprovdi appoġġ lill-awtoritajiet tal-Ukrajna biex jiġi ffaċilitat il-fluss ta' refuġjati mill-Ukrajna għal Stati Membri ġirien u d-dhul ta' għajnuna umanitarja fl-Ukrajna.
- (6) Jenhtieg li d-Deċiżjoni 2014/486/PESK tiġi emendata skont dan.
- (7) L-EUAM Ukraine ser titwettaq fil-kuntest ta' sitwazzjoni li tista' tiddeterjora u li tista' timpedixxi l-kisba tal-oġġettivi tal-azzjoni esterna tal-Unjoni kif stabbiliti fl-Artikolu 21 tat-Trattat,

ADOTTA DIN ID-DEĊIŻJONI:

*Artikolu 1*

Jiddaħhal l-Artikolu li ġej fid-Deċiżjoni 2014/486/PESK:

*"Artikolu 2a***Kompiti temporanji**

1. Mit-18 ta' Marzu 2022 sad-data li fiha l-Kumitat Politiku u ta' Sigurtà jiddeċiedi mod ieħor, l-EUAM Ukraine għandu jkollha l-kompitu temporanju u addizzjonali li tagħti pariri lill-awtoritajiet tal-Ukrajna, b'mod partikolari lis-Servizz tal-Gwardji tal-Fruntiera tal-Ukrajna, is-Servizz Doganali u l-forzi tal-pulizija lokali, bil-ghan li jiġi ffaċilitat il-fluss ta' refuġjati mill-Ukrajna għall-Polonja, ir-Rumanija u s-Slovakkja u l-fluss ta' għajnuna umanitarja lejn l-Ukrajna.
2. Għall-ghan li jingħata parir lill-awtoritajiet tal-Ukrajna, l-EUAM Ukraine għandha wkoll:
  - tohloq stampa tas-sitwazzjoni tat-traffiku tal-fruntiera bejn l-Ukrajna u l-Unjoni u tiffacilita l-iskambju ta' informazzjoni dwarha bejn l-Ukrajna, l-Istati Membri, u l-istituzzjonijiet u l-aġenziji tal-Unjoni, b'mod partikolari l-Aġenzija Ewropea għall-Gwardja tal-Fruntiera u tal-Kosta ("Frontex");

(<sup>1</sup>) Id-Deċiżjoni tal-Kunsill 2014/486/PESK tat-22 ta' Lulju 2014 dwar il-Missjoni ta' Konsulenza tal-Unjoni Ewropea għar-Riforma tas-Settur tas-Sigurtà Ċivili fl-Ukrajna (EUAM Ukraine) (ĠU L 217 23.7.2014, p. 42).

- tidentifika titjib possibbli, u tipprovdi lill-awtoritajiet tal-Ukrajna b'parir strateġiku, fir-rigward tal-facilitazzjoni tal-qsim tal-fruntiera tal-Ukrajna mal-Unjoni mir-refuġjati u mill-ghajnuna umanitarja;
- tassisti, tappoġġa, timmonitorja, timmentorja u taghti parir lill-awtoritajiet tal-Ukrajna dwar il-ġestjoni tat-traffiku tal-fruntieri fil-punti ta' qsim tal-fruntieri.

3. Sabiex jiġu implimentati l-kompiti temporanji u addizzjonali stabbiliti f'dan l-Artikolu b'appoġġ għall-Ukrajna, elementi tal-EUAM Ukraine jistgħu jkunu temporanjament ibbażati fil-Polonja, fir-Rumanija jew fis-Slovakkja u għandhom iwettqu l-attivitajiet tagħhom fuq il-post fuq in-naħa Ukrena tal-punti ta' qsim tal-fruntiera. Jistgħu jsiru arranġamenti għal dak il-ghan bejn EUAM Ukraine u dawk l-Istati Membri.”.

#### *Artikolu 2*

#### **Dhul fis-seħh**

Din id-Deciżjoni għandha tidhol fis-seħh fid-data tal-adozzjoni tagħha.

Magħmul fi Brussell, it-18 ta' Marzu 2022.

*Għall-Kunsill*  
*Il-President*  
J.-Y. LE DRIAN